



ብቱን ሓይሊ አደዳ ፀላኢ።

ረብሐ ሃገርን መሰል ህዝብን ክኸበር ዝኸእል ብሕታዊ ድሌት ተቆጻጸርካ፡ ብሓባር መኸርካ / ተሰማሚዕካ፡ ሥርዓት ፈጠርካን በቲ ሓበራዊ መኸተ ተአርኒብካ ክትሕልዎ እንተኸኢልካ ጥራሕ እዩ ። ናይ ማንም ውልቀሰብ መሰልን ረብሐን"ውን ዝሕሎ ኣብዚ ክለ እዙይ ጥራሕ እዩ ። ካብዚ መንገዲ እዙይ ወጺኻ ዝፍተን ኣክያይዳ ዘይሩ ዘይሩ ናብ ውድቀቱ እንተዘይኮይኑ ዘምጽኦ ሰናይ ለውጢ የለን። ኣብርእሲ እዙይ ከኣ ከምኒ ለገሰ "መለሰ"ን ስብሓትን ዝመሰሉ ብተንኮል ዝጠልቀዩ ማፍያታት፡ ኣብ ዘለውዎ ክጸንሑ እንተኸኢሎም ነዚ ህዝቢ ከፋፊሎም ኣቃቲሎም፡ ነታ ሃገር ተቆጻጻሪም ካብዚ እንርከበሉ ዘለን ዘሰካሕኸኸን ዘሕፍርን ኩነታት ናብ የመና ዝኸፍእ መከራ ከምዝድርብዩና ልቢ ምባል የድሊ ።

ሕዚ ኣብ ሃገርና ኢትዮጵያ ተፈጠሩ ዘሎ ሓደገኛ ኩነታት ካብ ናይ ፖለቲካዊ ፅልእት ሓሊፉ ናብ ግጭት የምርሕ ከምዘሎ ባዕሉ ናይ ኢህአዴግ ፕሮፓጋንዳ ይሕብረና ኣሎ ። ቅድም ኢልና ናይ ሕብረት ሓይሊ ፈጠርና እዚ ሓደገኛ ኩነታት ከይፍጠር መኪትናዮ እንተንኸውን ኣብዚ ሕዚ ዘሎናዮ ዘተሓሳስብ ኩነታት ኣይምበግሕናን ። ሕዚ'ውን ለገሰን ስብሓትን መሰሪ ግብሮም ናብ ፋሽሽትነት ኣሰጋጊሮም ህዝቢ ንህዝቢ ከተሓራርዱ ተቐሪቦም ኣለዉ ። ተሓባቢርና ክነቐምም እንተዘይከኢልና ዝፈራሕናዮ ከምዝበፅሕ ኣየጠያይቕን ። ካለእ ኩሉ እንጨቓጨቐሉ ፣ ክወንን ዘይክወንን ፣ ዝመስልን ዘይመስልን ጉዳያት ኣፅኒሕና ረብሐ ሃገርን መሰል ህዝብን ኣብ ዘኸብር ዓቢይ ቁምነገር ክነተኩር ዘለናሉ ናይ ህዝብና ሓደገኛ ኩነታት ይፅውዕ ኣሎ ።

ብጉጅለ ለገሰ ወሪዱ ዘሎ መከራ ንኸሉ ህዝቢ ኢትዮጵያ ብሓፊሻ ዝርምስኳ እንተኸን ህዝቢ ትግራይ ግን ኣብ ዝኸፍአ ጣምራ መንቀራቕር ክኣቱ ገይሮምዎ ከምዘለዉ ንኸሉ ግልፂ ክኸን ይግባእ ። ብሰሜን ሻዓቢያ፡ ብውሽጢ ሃገር ጸገም ተጋሩ ዘይርድኦም ፅንፈኛ ኣረኣእያ ዘራምዱ፡ ኣብ ውሽጡ ትግራይ ባዕሉ ከፃ ብለገሰን ሓሻኸሩን፤ ተወጢሩ ተታሒዞ ኣሳር መከራኡ ዝርኢ ዘሎ ህዝቢ ትግራይ እዩ ። እዚ ዘስደምም ከቢድ ፀገም እዙይ ኣብ ዝሓለፈ ፅሑፋትና ደጋጊምና ኣልፏልና ዘቲናሉ እኳ እንተነበረ ፣ ሓደገኛነቱ እናኸፍአን እናጠበቐን ይመፅእ ስለዘሎ ሕዚውን ክነልዕሎን መፍትሒ ክንእልሽሉን ግድን ኮይኑ ኣሎ ። መፍትሒ ክሳብ ዘይተረኸበሉ ከፃ ንፈታዊ ዓድን ህዝብን ኣብየት ምባልና ኣይነቋርፅን ።

ብርግፅ ኣብዓዲ ዝርከብ ህዝብና ካብዓቕሙ ንላዕሊ ብዝኸን መንቀራቕር ተኸቢቡ፡ ብውሽጢ ተዓፊኑ፡ ዓቕሉ ፀቢቡዎ ፣ መማረፂ ሲኢኑ ኣሎ ። ኣብ ወፃኢ እንርከብ ወገኑ ከፃ ዝፃፈነናን ዝቐርቀረናን ሓይሊ ኣብዘይብሉ ተሓባቢርና ፀገሙ እነቃልለሉ መንገዲ ምሓዝ ዓቕብ ኮይኑና ኣሎ ። ኣብ ውሽጡን ኣብ ደገን ሕሊና ዝህውኸ ወደቓ !!! ንሓበራዊ ጸገምና ሓበራዊ መፍትሒ ዘይንረኸበሉ ምኸንያት እንታይ እዩ ? ህዝባዊ ጉዳይን ግላዊ ጉዳይን ምፍላይ ድዩ ኣብዩና ? ወይስ ቀዳማይ ቁምነገርን ካልኣዊ ቁምነገርን ተራ ምትሓዝዩ ፀገምና ? ወይስ ሃገራዊ ጉዳይ ዝኣክል ከቢድ ዕማም ብውልቀሰብ ወይ ጉጅለ ክንፈትሖ ንኸእል ኢና ኣብ ዝብል ሕልሚ ስለንርከብዩ ? ምናልባትክ ነንባዕልትና ብግሊ እንደልያ ዴሞክራሲያዊ መሰል ካልእ ከይጥቀመላ ዓጊትና ክንሕዛ ክንብል መሬት ይዓርበና ኣሎ ?

እዚ ኩሉ ሕቶታት ክነልዕል ዘገደደና ዘሎ ምኽንያት ግልጺ እዩ ። ኣብ ናይ ግሊ (ጉጅላዊ፣ ማሕበራዊ፣ ውድባዊ) እምነትን ድልዎትን ዓንኬል ካብ ምዛር ኣብቲ ቀዳማይ ዓብይ ጉዳይ ህዝብና ማለት መሠረታዊ መሰልን ረብሓን ኣብ ምኽባርን ነዙይ ዓንቃፊ ዝኾነ ጠላም ጉጅለ ኣብምውጋድን ብሓደ ተሰሊፍና ኣጀማምርኡን ኣፈጻጸምኡን ዝነጸረ ናይ ቃልሲ ሥርዓት ፈጠርና ህዝብና ዝምነዮ ንትውልድን ታሪኽን ዝተርፍ ለውጢ ዘይነምዕእ ንምባል እዩ ።

ኢህወዴግ እንተኾይኑ ምንም ዓይነት ህዝባዊ ደገፍ ከምዘይብሉ ብናይ ባዕሉ ድራማ ጥርሑ ተረፉ ተቓሊዑ ኣሎ ። 1.2 ሚልዮን ነባሪ ኣዲስ ኣበባ ሰላማዊ ሰልፊ ወጊኡ ደጊፉ ኣብ ዝበሎ ቦታ ሓደ ተወዳዳሪኳ ከይተመረፀሉ ብዜሮ(0) ክወፅእ ከሎ፣ ተገዲዱ ዝተሰለፈ ኩሉ ፋሽሽታዊ ቅጥፊት ኢህወዴግ ኣብኡ ከሎ ኣጋሂዱ ኣሎ ። ብቑዕ ዕላማ ፣ ብሱል ሓሳብ ፣ ፅፉፍ ተግባር ሓዙ ህዝቢ ከተኣኻኹብ ስለዘይከኣለ "ሕማቕ ንጉሥ ከተማኡ ይወርር" ከምዝበሃል ተወዳዳሪ ውድብ ናብ ትግራይ ከይኣቱ ፣ ህዝቢ ትግራይ መማረጺ ሓሳብ ከይሰምዕ ፣ ጋዜጣኳ ከየንብብን ከይዛተን፣ ሰብኣዊ መሰሉ ነጠቐ ንሙሉእ ብሔር እሱር ገይርዎ ኣሎ ። ተወዳዳሪ ዘይብሉ ምርጫ ኣሸኒፈ ምባሉ ከዓ ካብቲ ናይ ኣዲስ ኣበባ ድራማ ዝኸፍኦ ሕፍረት እዩ ። ካብኩሉ ዝኸፍኦ ከዓ "ኣምሓራይ/ኦሮሞ ክዘርፈካ ፣ ከባርረካ ፣ ክቐትለካ እዩ" እናበሉ ንሶም ግዱሳት ተኸላኸልቱ እቲ ህዝቢ ሰዓቢኦም ንክኾን ብምምሃዝ ዘሳውርዎ ዘሎ መርዛም ዘርኣዊ ሓዊ ብዙሕ ጥፍኣት ከስዕብ ይኸእልዮ ።

ዘርኣዊ ምልዕዓል ናብ ዘርኣዊ ጎንጊ እዩ ዘምርሕ ። ብመሠረቱ ህዝቢ ንህዝቢ ዘባእሶ ይኹን ዘዳሚዮ ሥልጣን ይኹን ጥቕሚ የለን ። ናይ ኩሉ ህዝቢ ድሌት መሰሉ ተኸቢሩ ሠራሕ ብሰላም ምንባር ጥራሕ እዩ ። 14 ዓመታት ዝተዓዘብናዮም፣ እዞም ፍቕሪ ሃገርን ኣኹብሮት ህዝብን ዘይተፈጠሮም መራሕቲ ኢህወዴግ ህዝቢ ትግራይ መዝሓሊ ጥይት ክገብርዎ የለዓዕልዎ ከምዘለዉ ኩሉ፣ ውሑዳት ከምኦም ዝመሰሉ ብናይ ፅልኣት ፖለቲካ ዝግወሩ ፅንፈኛታት ከዓ ፀረ እቶም መራሕቲ ዘይኮነስ ፀረ ህዝቢ ከለዓዓሉ ይረኣዩ ኣለዉ ። ኣብቶም ዲሞክራሲያዊ ውድባትን ሓፋሽ ህዝብን ጸገም እንተዘይሃለወና፣ ምስ ስርናይ ክርዳድ ኣይሰኣንንም እኒ ለገሰ ክሳብ ዝሃለዉ እቲ ሓደጋ ኣይርሕቅን። ።

መፍቲሕኡኽ እንታይ እዩ ? ክልቲኦም ገበርቲ ክፋእ ክርዳዳት ባይታ ከይረኽቡን ዝተመነይዎ ክፋእ ትምኒት ከይሰምርን፣ ኩሎም ክብሪ ወዲሰብ ዝፈልጡ ዲሞክራሲያዊያን ባእታታት ተሓባቢሮም ክቃለስዎም የድሊ ። ኣብ ገደናኻ በይንኻ ኮይንካ ምቕዛም፣ እቲ ፀገም ቀስ ብቐስ ክዕብልለካ ዕድል ምሃብ እንተዘይኮይኑ ፍታሕ ከምዘይኮነ 14 ዓመታት መለበሚ ኾይኑና ሕዚውን ብጋናኡ ተሓባቢርካ ነቲ ናይ ብዓል መለስ ተንኮል ምምካን ይግባእ ። ትግራዊይ ጥራሕ ዘይኮን ኢትዮጵያዊ ሕብረት ዝጥይቅ ከቢድ ፈተና እዩም።

ብሓጻሩ እዚ ጊዜ ዘይህብ ዘተሓሳስብ ቁምነገር ብ 2 ነጥቢ ክነጠቓልሎ ፣ ሓደ ፣ ዘለናሉ እዋን ወሰንቲ ሃገራዊን ህዝባዊን ጉዳያት ቀዳማይ ኣጀንዳ ጌርና ዘላቂ መዕለቢ ክንገብረሉ ይጥይቕ ኣሎ። እቲ ኻልእ ሳሓቦ ጉተቶ ንጊዚኡ ኣጽኒሕና ኣብቲ ወሳናይ ኣጀንዳ ንረባረብ!! ካልኣይ ፣ ብቱን ሓይሊ ድምፁ ትሑት ጥራሕ ዘይኮነስ ኣደዳ ፀላኢውን ይኸውን እዩ ። ነዞም ስሱዓት ፋሽሽታዊያን ኣውራጅና ኣብ መጻኢ ፖለቲካዊ ህይወት ኢትዮጵያ ሃናጻይ ፅልዋ ክነሕድርን መሰልና ክነኹብርን እንተኾይና ኣብዞም ዓበይቲ ሓባራዊ ዕማማት ክንተኣኻኹብን ሥርዓት ፈጠርና ክንቃለስን የድሊ ። ትርጉም ዘለዎ ቃልሲ ንምክያድ፣ ጥሙር ሓይሊ ምኻን ይጥይቅ። እሞ ትርጉም ዘለዎ ሓይሊ ንኹን።

ፖለቲካዊ ውድባት ፣ ሲቪክ ማሕበራት ፣ ዝምልከቶም ውልቀሰባት ኣብ ሓደ ሓባራዊ ራእይ ተጠሚርና ሓይሊ ኮይና እንተደኣ ዘይተረኺብና ኣደዳ እዞም ጽባሕ ዘይርከቡ መራሕቲን ኣርሒቕም ክርእዩ ዘይኸእሉ ፅንፈኛታትን ከምንኸውንን ካብ ናይ ፀገም ዓንኬል

ከምዘይንወፅእን ክነተሓሳስብ ንፈቱ ። ጊዜ ንዘይህብ ጸገምን ንዘላቂ ፍታሕን ሓይሊ
ፈጠርና ንቃለስ ንብል።

!!! ጉጅለ ለገሰ ኣብ ርእሲ ህዝቢ ኢትዮጵያ ዘውርዶ ዘሎ ጭፍጨፋ ንቃወም!!
ይቐም ንብል!!!

ህዝቢ ትግራይ መሳረሒ ኢህወዴግ ኣይኸውንን !!!
ዴሞክራሲያዊት ኢትዮጵያ ብቻልስና ክትፍጠር እያ !!!

ዴሞክራሲያዊ ምትሕብባር ትግራይ
ዴ.ም.ት. 1 ሰነ 1997 (TAND June 8 2005)